

بہاریات

پیارے بچو! انسانی زندگی کے دو پہلو بہت نمایاں ہیں۔ ایک تو انسان کا اچھا ہونا اور ایک اس کا برا ہونا۔ ان دونوں باتوں کو سمجھانے کے لیے آپ کو اچھی اچھی کہانیاں اور قصے سنائے جاتے ہیں اور ایسی کتابیں فراہم کی جاتی ہیں جن میں دونوں کے بارے میں گفتگو کی گئی ہوتا کہ آپ ان سے سبق حاصل کریں۔ اچھی باتوں کو اپنائیں اور بری باتوں سے بچیں۔ مضامین اور کہانیوں میں باتوں ہی باتوں میں یہ سمجھانے کی کوشش اس لیے کی جاتی ہے تاکہ آپ کا ذہن صاف رہے۔ آپ پوری طرح اچھی تعلیم کی طرف متوجہ رہیں اور تعلیم حاصل کر کے ملک و قوم کا نام روشن کریں۔

یاد رکھیے! آپ ہی کل کے ملک و قوم کے معمار ہیں۔ یہ ملک کل آپ کی صلاحیتوں کے سبب ہی ترقی کرے گا۔ جب ملک ترقی کرے گا تو آپ کے والدین کا نام بھی روشن ہوگا۔ والدین کو سچی خوشی حاصل ہوگی۔ آپ کے حق میں ان کے منہ سے دعائیں نکلیں گی۔ بہترین معاشرہ بھی تشکیل پائے گا۔ اس لیے کہ جب آپ کا ذہن اچھی اور تعمیری سرگرمیوں میں مصروف ہوگا۔ جو بہترین معاشرہ کی تشکیل کے لیے ضروری ہے تو معاشرے کے خراب اور برے اثرات خود بہ خود ہی ختم ہو جائیں گے۔ اس لیے یہ بات ہمیشہ یاد رکھنی چاہیے کہ بہترین معاشرے کی بنیاد بہترین تعلیم ہے۔ اس کے لیے ضروری ہے کہ آپ اپنے اسباق خوب یاد کریں اور انھیں سمجھیں، جو بات سمجھ میں نہ آئے اپنے اساتذہ سے معلوم کریں۔ معلوم کرتے ہوئے نہ ڈرنا چاہیے اور نہ ہچکچانا چاہیے۔ اس لیے کہ کوئی بات اگر آج آپ کے ذہن نشین نہیں ہوئی تو وہ بات کل کس طرح آپ سمجھیں گے۔ اساتذہ آپ کو پڑھانے کے دوران یہ بھی دیکھتے ہیں کہ کون سا بچہ کتنی توجہ سے سبق سنتا ہے اور کتنی توجہ سے یاد کرتا ہے۔ روزانہ سبق یاد کرنے سے ایک فائدہ یہ ہوتا ہے کہ امتحان کے دنوں میں آپ کو مزید محنت نہیں کرنی پڑتی۔ اس لیے کہ سارے اسباق آپ کو یاد ہی ہوتے ہیں۔ جو بچے توجہ سے سبق نہیں سنتے اور محنت سے یاد نہیں کرتے انھیں امتحان کے دنوں میں پریشانیوں کا سامنا کرنا پڑتا ہے اور اس وقت بہت سی باتیں سمجھ میں بھی نہیں آتیں۔ اس لیے یاد رکھیے روز کے روز سبق یاد کیجیے اور اسکول کے علاوہ کم از کم ایک گھنٹہ گھر پر بھی کتاب لے کر بیٹھ جائیے۔ سبق دوہرائیے۔ جو سمجھ میں نہ آئے اپنے والدین سے سمجھنے کی کوشش کیجیے۔ پھر اسکول آ کر سبق کے بعد اپنے اساتذہ سے سمجھئے۔

آپ کو اُمنگ کیسا لگا، یہ ہمیں ضرور لکھئے اور اپنی پسندنا پسند کا بھی اظہار کیجیے تاکہ ہم اُمنگ کو آپ کی خواہش کے مطابق بہتر سے بہتر طور پر تیار کر کے آپ کے سامنے پیش کریں۔

لولہ